

---

Эдуард Акулін

---



...мілей, чым рай —  
мне пекла Беларусі...

---

## Непрычалены човен

### Анёл-Страцім

Мне прысьніўся Максім Багдановіч —  
беларускі Анёл-Страцім —  
у біблейскім вянку цярновым,  
у пражылках густых крыві...

Мовіў ён і паўночны вецер  
яго словы між хмар разнёс:  
— Ні на тым, ні на гэтым сьвеце  
не лічыце валошак-сьлёз,

не чытайце чужыя пісьмы,  
*не давайце сьвятыні псам...*  
І растаў у нябеснай высі  
там, дзе зьніклі сьляды Хрыста.

### Як вярнуць?

Я забыў, як маліцца Слову...  
Для паэта ж маўчаньне – грэх.  
І Гасподзь над душой ахову  
адазваў да нябесных стрэх.

І зрабіўся мне сьвет нямілым,  
нібы д'яблу прадаў душу.  
Прамяняў на машыну – крылы,  
Млечны шлях – на зьмяю-шашу.

Як успомніць з малітвы словы?  
Як набыць адабраны рай?  
Як вярнуць над душой ахову,  
крылам – згублены небакрай?..

### Асеньняе

У вырай буслы чарадою  
па небе адвечным плывуць.  
Зноў восень стралой залатою  
спрабуе мне сэрца пратнуць...

Паходнямі — клёны на ўзгорках  
губляюць сьвятлынь у траву...  
І радасна сэрцу і горка,  
і крыху балюча яму.

### Бясконца

Ліс, што мкнецца па сьледзе.  
Кроў, што б'ецца у скронь.  
Непрыручаны вецер.  
Нехрышчоны агонь.

Поўні жоўтая сьвечка.  
Дух заюшаны ў комін.  
Незавершаны вечар.  
Непрычалены човен.

## ДОМ

З яснага неба гром –  
позыняе адкрыцьцё:  
Мама – мой першы дом,  
хлеб мой, вада, жыцьцё.

Колькі пасья было  
розных кудоў, хацін, —  
толькі – найродны той –  
матчын – з усіх адзін.

Сэрца спаліў крыжом,  
ды адмаліць ня змог...  
Маму – мой першы дом —  
сёньня пільнуе Бог.

## ТУРМА

А труна — для душы турма...  
А яшчэ ёсьць — труна-Айчына.  
Для народа свайго — турма,  
калектыўная дамавіна.

Пачарнела душа, як ноч,  
ёсьць на тое ў душы прычына —  
за сьлязамі ня стала воч,  
каб глядзець на труну-Айчыну.

А ў турме не жыцьцё — рэжым.  
А ў труне не быцьцё — гніенне.  
А ў душы — пачарнелы дым,  
А ў народа ў грудзёх — каменьне...

Не Анёл уструбіў у рог, —  
уструбіла у рог Сумненьне:  
а ці ёсьць у нябёсах Бог?—  
Бог-судзя — ад турмы збавеньне...

## СЛОВЫ

З высокай цалі  
мне словы ўпалі:

«Нябёсы — Радзіма ветру»...  
Пакуль нізаў я радка каралі,—  
скразьняк зварухнуў паветра...

З сусьветнай далі  
мне словы слалі:  
«Нябёсы — Радзіма птушак»...  
Пакуль нізаў я радка каралі,—  
зьявілася рыфма — *суша*.

Пакуль вы спалі, —  
мне словы далі:  
«Нябёсы — Радзіма душаў»...

## СОН

Выхаплю сон з небыцця  
і з асалодай нязнанай  
вуду старую жыцця  
стану надточваць падманам...

Каб неўпрыкметку злавіць  
тое, што ў яве ня стрэціў:  
сорам — распусна любіць,  
шчасьце — бяз страху памерці.

## НЕ АДДАМ...

Чужога шчасьця мне ня трэба.  
З мяне хапае і свайго...  
Ў тваіх вачах начуе неба,  
а ў небе тым гасьцюе Бог.

Каханьня Бог у родным небе,  
Ён лучыць нас на зло гадам.  
Чужога шчасьця мне ня трэба,  
але й свайго я не аддам!..

## ДЗЬВЕ ДУШЫ

Мне прысьніліся сягоньня дзьве душы.  
Дзьве душы было ў маёй матулі...

Ў тагасьветнай вусьцішнай цішы  
дзьве душы перабіралі бульбу.

— Мама, да старэйшай падышоў  
і пацалаваў яе у скрусе.

— Як жа цябе позна я знайшоў,  
колькі ж цябе плакаць я прымусіў...

— Мама маладая, не крыўдуй,  
што старую маму абдымаю,—  
мне так сіратліва аднаму  
на самотным беразе адчаю.

Мне прысьніліся сягоньня дзьве душы,  
дзьве душы маёй матулі роднай...  
Перабранай бульбы — два кашы,  
а на яве мамы — аніводнай.

### Балада пра Чорнае ляда

На чорнае ляда ня ходзяць касцы,  
няма тут птушыных гнёздаў.  
Праклятае месца за тры вярсты  
дарогі усе абходзяць...

Балота, як вока, сярод яго  
з чорнай, як ноч, вадою.  
Калі апусьціць у ваду багор —  
багор, як тапор, патоне.

Калісьці, казалі, тут жыў бірук —  
вядун, чарнакніжнік Посах.  
Глядзеў, бы люстэрка, вядун у ваду —  
прадказваць умеў лёсы.

Умеў замаўляць і умеў намаўляць...  
Умеў, як казаў нехта, —  
над чорнай дрыгвою пад поўняй блукаць —  
хадзіць па вадзе пехам.

Такая за Посахам слава йшла,  
а ён не любіў славы.

Ручнога у хаце трымаў вужа,  
што ў поўню любіў плаваць...

Аднойчы да Пosaха князь малады  
прыехаў з сябрынай п'янай.

—Ты, Посах?

—Так.

Уладар вады?

Прайдзі пасярод багны!

— Прайду, калі князь не збаіцца сам  
за мною пайсьці сьледам.

І крок зрабіў, і на хвалю стаў —  
патух пад нагой ветах...

Ні князя, ні хмельных сяброў яго  
з той ночы ніхто ня бачыў,  
І Посах зьнік — як у вір багор, —  
стаў Духам вады няйначай.

За часам і хата ў дрыгву ўрасла —  
тырчыць з-пад імха комін.  
Ды зрэдзь на вадзе залатога вужа  
паблытае хтось з поўняй...

### Балада сустрэчы з Купалам

*А хто там ідзе?*

Янка Купала.

Па лістоце апалай  
дождж сьляпы церусіў.  
Я прыйшоў да Купалы —  
дараваньня прасіць.

Дараваньня за тое,  
што дагэтуль адказ  
на пытаньне сьвятое —  
рытарычны аванс.

Бо няма Беларусаў —  
колькі іх не шукай,  
тых, хто пойдучь хаўрусам  
бараніць родны Край

ад ганебнага змусу,  
ад чужога ярма...  
Нас няма, беларусы!  
Не было і няма!..

У правалінах твару,  
там, дзе вочы цьвілі, —  
спяхмурнелыя хмары  
задуменна плылі.

Воч ня стала ў Купалы  
ці ня хоча глядзець  
на нашчадкаў-вандалаў —  
тых, хто сёньня ідзе...

Па лістоце апалай  
дождж асьлеплы блукаў...  
Я прыйшоў да Купалы —  
ён мяне не чакаў.

### ЗАМІЖ ЭПІТАФІІ

Калі памру,  
сябры наўсьлед спытаюць:  
Куды, паэце, крочыцьмеш у скрусе?  
— І рад бы ў рай — анёлы не пускаюць.  
Мілей, чым рай — мне пекла Беларусі.

